


Gənclər Kitabxanasında Xalq yazıçısı Sabir Əhmədlinin xatirəsi yad edilib

Xalq yazıçısı, Əməkdar incəsənət xadimi, Azərbaycan nəsrinin görkəmli nümayəndəsi Sabir Əhmədlinin anadan olmasının 95-ci ildönümü tamam olur. Cəfər Cabbarlı adına Respublika Gənclər Kitabxanasında Xalq yazıçısının həyat və zəngin yaradıcılıq yolundan bəhs edən bibliografik icmal və videomaterial hazırlanıb. Bu barədə kitabxanadan məlumat verilib.

Bildirilib ki, kitabxananın rəsmi saytında yerləşdirilən bibliografik icmalda Əməkdar mədəniyyət işçisi Vaqif Yusiflinin "Sabir Əhmədli: nəsr ustası" adlı məqaləsinin tam mətni, elm, mədəniyyət, ədəbiyyat, mətbuat sahəsinin nümayəndələrinin, ictimai-siyasi xadimlərin onun haqqında söylədikləri dəyərli fikirlər yer alır. Bibliografik icmalda Sabir Əhmədlinin əsərləri, "Ön söz" yazdığı kitabların, haqqında qələmə alınan nəşrlərin, məqalələrin bibliografik icmalı, yazıcının dövrü mətbuatda dərc edilən yazıları-

nın siyahısı verilir. Kitabxana əməkdaşları tərəfindən hazırlanan icmalda müəllifin müxtəlif illərdə dərc edilən "Yazılmayan yazı", "Kütlə" "Gedənlərin qayıtmağı", "Mavi günbəz", "Yasamal gölündə qayıqlar üzürdü" və haqqında qələmə alınan "Yasaq ədəbiyyatın yaradıcısı", "Sabir Əhmədli yaradıcılığında dissident motivlər və müstəqillik" kimi 20-dən çox kitabın qısa annotasiyası və bibliografik təsviri təqdim edilir.

"Xalq yazıçısı Sabir Əhmədli 95" adlı videomaterialda yazıcının tələbəlik illəri, ilk



ədəbi yaradıcılıq nümunələri, "Ədəbiyyat və incəsənət" qəzeti redaksiyasında 30 ildən çox çalışdığı fəaliyyəti haqqında məlumat verilir. Materialda Xalq yazıçısı Sabir Əhmədlinin yüksək vətəndaşlıq hissləri ilə qələmə alınmış əsərlərinin ədəbiyyatımıza böyük xidmət göstərməsi və gənc nəslin vətənpərvərlik ruhunda yetişmə-

sində mühüm rol oynaması diqqətə çatdırılır. Kitabxana əməkdaşları tərəfindən hazırlanan materialda Sabir Əhmədlinin müxtəlif illərdə səfərlərdə və görüşlərdə lentə alınan görüntüləri də sərgilənir.

"Xalq yazıçısı Sabir Əhmədli 95" adlı videomaterial kitabxananın rəsmi saytında yerləşdirilib.